

# *Lehen il-Malti*

MAHRUG

MILL-GHIAQDA TAL-MALTI (UNIVERSITÀ)



JEW AGHMA JEW HAJJEN  
MIN IMAQDAR ILSIEN ART TWELIDU

The Royal University of Malta

Ir-Raba' Sena

Nov. Dic. 1934

Ghadd 45, 46

Mitbugh fi-"EMPIRE PRESS" 266, Strada San Paolo — Il-Belt

# LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

NOV. u DIĊ. 1934 ]

IR-RABA' SENA

[ Ghadd 46-46

## BIEX NIMXU AHJAR

Kull tibdil fil-ħajja ta' poplu, kull tidħil ta' drawwiet godda, ta' fehmiel godda, ta' liġijiet godda aktarx li fil-bidu jgħib dejjem xi taqlib; u akbar ikun it-taqlib anqas ma jkun imhejji l-poplu għal dak it-tibdil. X'uħud, marbutin u mjastrin ma' fehmiel qodma, jfikklu kull tiġdid; oħrajn, li jimxu maż-żmenijiet, ħelsin minn kull xkiel, mhux dejjem jakblu bejniethom kif l-aħjar idahħlu u jaħdmu dak it-tibdil, biex aktar isehħ u aktar iżomm.

Il-lsien Malti gieb fostna tibdila kbira, tibdila li mill-ħajja u mill-ħtegiel tad-dar għollietu u dahħlitu fil-ħajja u fit-tmexxija tal-pajjiż. Daħal il-Malti fl-iskejjel, u daħal b'libsa li qatt ma kien libisha qabel, daħal fl-eżamijiet taċċivil, fejn qatt ma kien daħal, daħal fil-Qorti qalb l-eħrex għedewwa tiegħu. U dil-ħajja għida tal-lsien Malti; li għadha fil-bidu tagħha, jaħtegielha, biex aktar tissahħah, kotra ta' zghazagh imħarrġin tajjeb fit-tagħlim tal-Malti biex jistgħu jidħlu għax-xogħol il-għdid fit-tmexxija tal-pajjiż.

U dan it-taħriġ ma jsirx f'siegha. Ma trawwamx kif gieb u lahaq zagħżuġh li jkun jista' jidħol għax-xogħol ta' kitba bil-Malti fil-Qorti jew f'xi fergħa oħra tal-ħedma u tal-ħajja tal-Gvern. U anqas mhu xogħol ta' siegha t-taqsim ta' programmi ta' tagħlim li jmexxu u jwasslu

t-tifel mill-izgħar klassi sal-oghla post li jista jilhaq. Inzidu wkoll li l-Malti għad ma għandux dik il-heffa li għandhom ilsna oħra li tista' ddawwarhom u tħaddimhom kif trid u għal fejn trid. Dawk il-ħtegiyet kollha li s'issa nqded dejjem b'ilsna barranin ma jistgħux illum jinqded bil-Malti mingħajr ħsieb kbir u reqqa kbira u tiftix u tgħarbil ta' kliem u ta' rbit ta' kliem.

Dan kollu tfixkil li jista' joħroġ barra mit-triq il-mixi tal-Malti. Tassew li s'issa dawk li għandhom f'idej-hom it-tmexxija tal-pajjiż għamlu dejjem dmirhom kollu u ħilithom kollha biex idawwru r-roti fit-triq it-tajjba. Izda sakemm it-triq titwitta għal kollox u titnaddaf minn kull laqxa, l-biża' ta' xi tfixkila, ta' xi tagħwiga, ta' xi tigrifa jibqa' dejjem, u biex innaqqsu dan il-biża' aħna nixtiequ li l-Gvern iwaqqaf Kumitat zgħir minn nies l-aktar magħrufin għall-ħila tagħhom fil-Malti biex jagħtu l-parir tagħhom f'kull ħaġa li tmiss il Malti, bħalma huma programmi u kotba tal-iskejjel, eżamijiet, dħul ta' impjegati godda fil-Qorti u ħwejjeg oħra bħal dawn li fihom jidhol il-Malti. Il-Kumitat ma jkollu l-ebda setgħa li jindaħal fit-tmexxija tal-Gvern, izda li juri biss il-fehma tiegħu, bħal wieħed li jimxi bid-dawl f'idu quddiem karozza biex inneħhi z-zrar min-nofs jew jurih bid-dawl jekk ma jistâx ineħħih.

Hekk jidhrilna li jimxi aħjar il-Malti u jkollhom għaj-nuna kbira dawk li għandhom fi ħsiebhom u fuq daharhom it-tmexxija tal-pajjiż u l-gid tal-Maltin.

# LIL MALTA

TAL-LUM U TA' GHADA

*Malta f'ior del mondo*

(Qawl ta' qabel żmienna)

Kont il-warda tad-dinja w sirt bħal miżbla ;  
minn kull xorta ta' qżież dieħel ġe' fik :  
inti tilqgħu u tifrāħ, mara belha !  
u d-dinja tidħak bik.

Fejn hu l-ghaqal tar-rgħiel ? Fejn hi tan-nisa  
il-mistħija fil-ħars, fil-kliem, fil-lbies ?  
X'sar minnha l-warda tax-xbubija ? Aħi qada !  
kollox irmejt bla qjies,

għax ruħek mardet. Mingħajr ebda rażan  
is-semm barrani dieħel ġe' l ibliet,  
u ż-żgħiażagli tiegħek jixorbuh u jiskru,  
jitkasbru bid-dnubiet,

u s-semm joktor u jġgri, u miexja l-pesta  
fir-rħula wkoll u jmut quddiemha s-sliem :  
ma fadallek lil ħadd min jilqa' l-ħsara,  
għax ma baqagħix ħilief kliem.

U qalbek birdet, għax m'għadhiex issaħħnek  
dik l-Emna mqaddsa li fil-jum tal-hemm  
kissret l-ghodda tal-ghira w fuq Sant'Jermu  
kitbet storja bid-demmm

u rebħet għadu li ħadd ma kien rebħi :  
inti kollox niġġist, djar u triqat ;  
sa fis-satra tal-Knisja ddalħial miegħek  
il-keħħa tal-frugħat.

Oh ! meta jasal bit-tifkira mqaddsa  
Settembru mbikki u fl-oqbra minsijin  
jitharrek bi tnehida twila l-ghadam  
ta' dawk il qalbenin,

isma' minni, tersaqx bit-tiffir f'fommok,  
 bir-rand f'idejk quddiem il-Monument :  
 jiena ngħidulek : Gidba sar tiffirek,  
 u gidba l-Monument ;

għax jiena rajthom lil misserijietna,  
 erwiefi hosbiena, jduru ma' l-iswar,  
 harsthom miksura, marbutin dirgħajhom  
 fuq isdra tal-azzar,

ifittxu, jfittxu l-wirt li hallew huma,  
 u jxenglu rashom għax ma rawh imkien ;  
 u reggħu niżlu ġe' qabarhom, hiemda,  
 bħal min tilef iż-żmien.

Malta ! Jekk għadu ma nkitebx fis-sema  
 għalik il-ħaqq li mess lil Babilôn, (1)  
 arga' lura fuq triqtek : Min ifejjtek  
 jistenniek ġe' Sijôn.

DUN KARM.

15—XI—34

(1) Curavimus Babylonem et non est sanata; derelinquamus eam.  
 Dorna biha lil Babilôn u ma fiqetx; inħalluha.

Ger. c. 51 v. 9.

## IL-GHERF TA' ŻMIEN ILU XTERED FID-DINJA MINN MALTA

Patri Manwel Magri, ġiżwita, kien iħobb il-Isien Malti ġħal ġid ta' pajjiżna, u mhux ġħal xi politka bla toġħima, u Ġherf il-Malti kien ġħal qalbu, bħalma hu ġħal qalbi. Bħalu kont nafi-sibħa f'żġħożiti, minn żmien Annibale Preca, bħalu meta sibħt ruħi bla fi-sieb ta' xejn fis-Senat Malti, fejn se-nmejt ukoll fuq din il-feħma tieġħi, u ta' feħma walida ġħadni l-lum, u nistqarru b'wiċċi minn quddiem bla biża' ta' xejn, ġħaliex jidħirli li fi-sewwa la darba naqbel mal-Maltin kollħa li jħobbu tabilħaqq din id-daqsxejn ta' Ġzira ta' Malta. Mill-Palestina ġħandi jedd naħseb li tnissel il-Isien li sar il-Malti, il-Isien ġħalina u ġħadd ma jista' jġħhadulna. U minn ġħaliġa, kieku Alla l-imbierək ġħalla f'idejja naghżel jien fejn ridt nitwieled u nġħaddi ġħajti, kont naghżel Malta bil-Isien tagħħa, li nħossu ġħelu daqs il-ġħasel tas-saġħtar ta' l-aħrax tal-Mellieħa. Min jista' ilumħom dawħ il-Maltin li jħobbu jaħsbu li Sidna Ġesù fl-artijiet tal-Galiliġa kien jitkellem Isien li jixbaħħ ġħafna l-Isien tagħħna? Dak il-Isien li San Pawl sata' jifħmu meta l-Maltin laqġħħu fuq l-irdumijiet tal-Mistra u daru biħ u bi sħabu li mieġħu ġħelsu mill-ġħarqa tagħħom bejn il-ġħzejjer ta' Selmun u Selmunett, u setġħu jifħmu l-dak Missierna meta ġħarrarħom biħa l-Bxara t-tajba, u talbu l-maġħmudijja?

Minn żmenijiet wisq aktar imbegħdin, daqs elf jew elfejn qabel il-Miġja ta' Kristu, minn din il-Ġzira tagħħna xtered il-ġħerf taa-sengħa tal-bini fil-Ġreċġa u f'Ruma u minn ġħemm imbagħħad trawwem mad-dinħa kollħa: iġħiduh l-aqwa ġħorrieff li jifħmu f'din is-sengħa; iġħiduh l-ġħebel kbir ta' Ĥaġar Qim, ta' l-Imnajdra, tal-Ġgantijja ta' Ġħawdex; il-Ġherien ta' Ĥalsaflieni u fuq kollox il-maqdes ta' Ĥal-Tarxien u Ĥaġar weqfin, u bil-ġħerf tagħħhom li l-lum fi żmienna jġħaġġbu d-dinħa! iġħiduh nies kbar Taljani, Ġermaniżi, Inġliżi u Maltin; mhux jien qieġħed iġħiduh: min irid, jista' jaqra l-kotba ta' Sir Temi Zammit fuq dawn ix-xoġħlijiet ta' l-aktar żmenijiet imbegħda, u l-aħħar ktieb tieġħu: *Prehistoric Malta, The Tarxien Temples (Oxford University Press, 1930)*, u jaqta' xewqtu, bla ma jista' jmerina, ġħaliex il-ktieb tieġħu maġħruf u mfaħħar mill-aqwa ġħorrieff.

Iva, "*Ex Melita lux!*" ktieb xi ġħadd; jġħifieri: minn Malta ġħareġ il-ġħerf! Eluf ta' snin ilu, din il-Ġzira tagħħna kienet im-ġħammra bin-nies, kif jidher minn darsa (ġħalkemm waħda biss)

ta' bniedem Neanderthal; iltaq' magħha Ġuzê Despott f'Ohar Dalam, u għorrief mill-aqwa fost il-barranin jaqblu miegħu li jiġifieri sinna ta' nies li għaxu daqs għoxrin elf sena ilu. U nsabu hemm ukoll għadam ta' bhejjem imdaqqs in sewwa u fost oħrajn ta' xi ljunfanti ma jafux s'issa bihom nahiet olira u fuq hekk tawhom l-isem ta' "ljunfanti maltin."

U dan ma jistax jingħad li ma jaqbilx mal-*Ġenesi* (l-ewwel ktieb minn ta' Mosè) għaliex il-Kotba Mqaddsa ma jsemmux meta Alla halaq l-ewwel bniedem, Adam, iżda jgħidu biss li dak iż-żmien Hu sawwar bniedem xbieha tiegħu u taħ il-ħajja.

X'islen tgħid kienu jtkellmu in-nies li għexu Malta dawk iż-żmenijiet ta' ilu? La darba bnedmin, x'islen kellhom biex setgħu jiftelmu bejniethom! Imma mbagħad xi ngħidu għax-xogħlijiet tagħhom ta' mqades u għerien u oqbra, imfasslin u mibnijin jew imħaffrin b'dehen u sengħa li ma bħalhom, b'għodod ta' xejn? Il-għerien ta' Ħalsaflieni, l-imqades ta' Ħaġar Qim u l-Imnajdra hwejjeġ tal-għaġeb. Meta daqs tletin sena ilu was-salt il-Professor Dun Mezzacasa, salesjan, jara Ħaġar Qim, staq-sejtu kienx xogħol tal-Feniċi. Ixxabbat ma' walida mill-gebliet weqfin, ta daqqa ta' għajjn madwaru, u dik is-siegħa wegibni li dak xogħol ta' żmenijiet ta' qbilhom, ta' wisq qabel il-Feniċi! Xi ngħidu għal għmiel ta' xogħol tal-fuħħar taz-żmenijiet li għaddew u marru? Fuq il-Għerien ta' Ħalsaflieni, imħaffrin fil-blat dwar it-tletin xiber taħt l-art, b'għodod taz-żnied mas-sitt elef sena ilu, iġħidilna l-Prof. Temi Zammit. Dan il-maqdes ta' taħt l-art fejn kienu jqimu l-allat, daqskemm għożżewh bdew biz-żmien iridu jidnu fil il-mejtin tagħhom, u mhux ta' b'xejn li nsabu hemmekk għadam ta' dwar is-sebat elef bniedem. Imħalltin mal-għadam, insab xaqquf mill-isbaħ, frak ta' qliel, kwies u borom; u nsab żibeg tal-bebbux li kienu jdawru bħal ħannieqa ma' għonq il-mejtin, u haġriet minquxa li jdendu għal għajjn mal-ħannieqa.

Biex ma ntawwalx aktar, inħajjarkom taqbd u f'idejkom li kitbu fil-ktieb ta' kull tliet xhur "*Il-Maltin*", u fil-paġni 35 u 51 tas-sena 1925 taraw ftit x'kitbu Temi Zammit u R. Briffa, u tist-għu ddaħħlu f'moħħkom aħjar jekk "nisilna hux tat-tajjeb", għal għerf ta' sengħa tiegħu, u kif hadd f'ebda art oħra ta' madwarna ta' ħamsa u sitt elef sena ilu ma kien iġħaddih lil ġensna ta' dawk iż-żmenijiet tal-qedem! Taraw kif Temi Zammit ifihem lil Fidiel fuq ix-xogħol tal-għaġeb ta' dawk in-nies, li ma kenux xi bnedmin mogħla s-swar ta' saħħa kbira, imma ta' moħħom jilħilhom u s-saħħa kienet ta' moħħom.

Fuq il-"Qabar ta' Rômlu", fil-għolja tal-Palatin f'Ruma, in-sabet mirduma xi erbghin sena ilu (1898) haġra sewda (*lapis*

*niger*), u taħtha ħaġra oħra bil-ħżuż fiha fuq l-erbat uċuħ taġġha. Safejn naf jien, għadhom minn dak il-ħżuż ma fi SSRUX ħilief kelma waħda, li minnha jidhrilhom li qabdu xi tarf biex iġġidu li Romlu kien l-ewwel sultan ta' *Rumon* (li jġġiferi bil-lsien taġġhom ta' dik il-ħabta, ix-xmara l-kbira, it-Tèvre tal-lum) fi żmien li dawk li kienu jżommu ma' Romlu fteħmu fl-aħħar ma' dawk li riedu b'sultan lil Titu Tazju, daqs kemm talbuhom bid-dmugħ f'għajnejhom in-nisa s-Sabini li jsiru annuna bejniethom. (*Orazio Marucchi*, "*Il Faro Romano e il Palatino*"). Issa Romlu u l-Qabar tiegħu u l-*Lapis Niger* x'għandhom x'jaqsmu magħna? Fakkarni fihom li kiteb dan l-aħħar, u għoġobni ħafna, l-arkeolgu Ugolini fin-"*Nuova Antologia*" u miġjub fil-*Malta* tal-11 ta' Ottubru fuq il-għerf tas-snaġġa u ta' kull għerf ieħor li misserijietna ta' ilu kienu mrawmin u mkissrin fih u li minn hawn Malta mbagħad xtered fil-Greċja u f'Ruma: mhux li kienet tinsab xi taħżiża (*graffiti*) li mbagħad jaraw kif jaqrawhom u jfissruhom u jagħtuna xi dawl fuq ġensna ta' dawk iż-żmenijiet ta' ilu! Xi skrizzjoni kriptaġma!.. Imma mur sibha! Caruana, fi dħul il-Vokabularju tiegħu jgħidilna wkoll li Malta kienet minn ta' l-ewwel li laqgħet fi fidanha l-għerf ta' l-aqwa nies taż-żmenijiet l-aktar imbegħdin: u l-lsien il-Malti, għal min irid u jaf jifhemu sewwa, isib fih bosta ħwejjeġ li ntsew u ħadd aktar ma jaf bihom li għandhom ħafna x'jaqsmu mal-għerf tan-nies ta' l-artijiet tal-Lvant.

"*Xi jgħid il-Malti*" ta' Patri Magri jgħidilna wkoll għerf Misserijietna ta' minn żmien Żemżem: dan il-ktieb tiegħu faħħiruh ħafna l-Italja u Oxford, u jinsab miġjub bl-ingliż minn Miss. Dr. Margaret Murray u Mrs. Galea. Patri Magri, Alla jagħtith il-hena ta' dejjem, kien bi ħsiebu jġib bl-ingliż il-kotba tiegħu fuq il-proverbji (qwiel) Maltin, imma qabel xejn riedhom bil-malti biex xejn ma jtilfu mill-ħlewwa taġġhom.

ALF. M. GALEA.

## MARIJA

Hall'irekken haddiehor kemm jista'  
 bla tal-ħajja il-fruġha ma jqis,  
 ħalli b'ismu l-art jimla u jistenna  
 wara mewtu li tfaħħru kull nies.

Ġidi mħabbtek; int ferhi Marija,  
 ħajri wieħed li jħobbok kullħadd;  
 dallam, nixxef ħħajnejja f'ħofrithom,  
 jekk ħħajr ġieħek nixtieq jiena qatt.

Dawl tax-xemx tiela' f'ghodwa ta' Mejju  
 fl-isbaħ sema li qatt raw is-ħħab  
 lilek xebbhju; ma kemm aktar safja  
 inti li biss fuq il-maħfra tinsab!

Ma kienx jitlea', ja Malta ħanina  
 isebbaħlek il-ljieli tas-sjuj,  
 ma kienx jieqaf fuq mewġek il-qamar  
 wara l-ħlewwa ta' ġmielek mitluf;

Kollox Wieħed il-bidu ta' ħlejjaq,  
 ħsieb ta' mħabba fil-Wieħed li kien;  
 int, Marija, lil Alla kont tġħaxxaq  
 bik jitġħaxxqu ġa kienu l-ħolqien.

Waqt ta' qawwa minn fomm il-kbir Alla  
 meta ħarbet il-kelma tal-ħliq,  
 id-dawl berraq id-dalma tal-fruġha  
 ix-xemx ħħallmet il-kwiekeb it-triq:

'mma ħin aqwa kien tieġħek Marija  
 meta ħabbrek l-Arkanglu Ġrabiel,  
 u fik ħħammar, bla telf ta' xhubija  
 dak li minnu meħilus Israēl.

Alla tieġħek fil demmek jiggerra,  
 b'ħalib sidrek int Lilu rabbejt,  
 int ħħallimtu jtkellem u jimxi:  
 int il-ħlewwa ta' bewstu ħassejt.

Dwejra waħda, ħobż wieħed, qalb waħda,  
miegħu dejjem ta' ħajtu f'kull żmien,  
sakemm waslet is-siegħia tal-fidwa,  
sa kemm tlajtu l-Kalvarju flimkien.

Iddew qalbek kif baqgħet ma nqasmet,  
liema s-setgħia li żammet riglejk  
mita msammar int rajtu fuq għuda,  
mita mejjet ilqajtu f'idejk?

Int il-qawma fid-dwejjaq tal-ħajja,  
int is-sabar, il-faraġ fid-dmugħ,  
int il-kewkba li tħarrab kull dalma,  
int id-duwa il tfejjaq kull ruħ.

Fuq il-knejjes tal-bliet imgħollija  
jiddi wiċċek u jixhed bħal sliem;  
moħħ il-bniedem int tbierek u tqawwi,  
xogħol is-snajja int tmexxi l-quddiem.

Gewwa n-niċċ imrekna tax-xagħri  
dawl quddiemek inemm fir-riħ,  
isellimlek il-bidwi kull lejla  
waqt li, msejken, imur għal-mistrieħ.

Kollox minnek; jekk l-ilma fir-raba  
qalb il-ħejjex ifawwar kull żmien,  
jekk itħaddar bid-dwieli miksija  
fis-sajf tara għoljiet u widien,

kollox minnek; int traqqad il-baħar,  
inti tbiegħed il-kruha tas-sħab:  
lilek ħajr għal kull ħelsa ta' deni,  
għal kull ġid li fid-dinja jinsab.

(Mill-*Habib*)

PROF. A. CUSCHIERI.

# GHALIEX IT-TALJANI U L-INGLIŽI KIENU JMAQDRU LSIENHOM

(*Siltiet mill-Convivio ta' Dante Alighieri u mid-Dialogues ta' Thomas Moore*).

Gibt dawn il-bçejjec wahda mill-"Convivio" ta' Dante u l-ohru mid-djalogi ta' "Blessed Thomas Moore" biex nuri, li mqar iż-żewġt ilsna Inġliżu Taljan, l-akbar għejun ta' tagħlim għall-Malta, għaddew mit-taħbit u tmaqdir bla haqq u bla għaqaq li q'ed jolqot lsien art twelidna. Fil-waqt li dawk li jmaqdru, iparpru mid-dinja bħal friefet mahruqa fin-nar l-istorja tibqa' tghallem u twiddeb qisha lis-Sfingi ta' l-Egittu jew inkella Nemesi li fl-aħħar tagħti lil kulhadd li haqqu.

## GUZE AQUILINA

B'għajb ta' dejjem u b'inkejja ta' dawk it-taljani ta' fehma hażina li jfahħru lsien haddieħor u tagħhom imaqdru, ingħid li hamsa huma r-raġunijiet ta' min jistkerraħhom ta' din l-im-giba tagħhom. L-ewwel nett il-ghama min-nuqqas ta' għaqaq; it-tieni kewtiela hanja; it-tielet regħba ta' frugħa; ir-raba' għira; il-hames u l-aħħar ġjufija, jġififeri nuqqas ta' hila. U kull wahda minn dawn il-ħitijiet taħkem kotra ta' nies hekk kbira li ffit huma meħlusin minnhom.

Fuq l-ewwel wahda nistgħu ngħidu : Hekk kif il-gisem għandu l-għajnejn li bihom jagħżel haġa minn oħra, mill-lewn li għandhom minn barra, hekk ukoll ir-raġuni għandha l-għajnejn li bihom tagħżel haġa minn oħra, u tifhem il-għan li għalih huma magħmulin. U dan hu l-għaqaq. Bħal ma l-agħma jagħżel it-tajjeb mill-ħażin, kif iġidlu haddieħor, hekk ukoll min hu nieqes mid-dawl tar-raġuni, joqgħod għat-tlablib ta' haddieħor bla ma jara jekk huwa skond il-haqq jew le. Għal-hekk jekk dak li jmexxi hu agħma, billi t-tnejn ikunu għomja, it-tnejn jispiċċawha hażin. Għal dan hu miktub li l-agħma jmexxi l-agħma, u t-tnejn jaqgħu fil-hondoq. Għar-raġunijiet li sa nithaddtu fuqhom, ilu minn żmien jinstema' tlablib kontra lsienna. U mħabba dan it-tlablib, dawn il-għomja li semmejna, ma ssibx tarf tgħoddhom; fil-waqt li twieżnu b'idejhom ma' dawn il-giddibin huma waqgħu fil-hondoq tal-fehma l-ħażina, u minn hemm ma jafux kif sa joħorgu. L-aktar li huma neqsin mid-dawl ta' dan il-għaqaq huma n-nies ta' bla tagħlim, għaliex billi huma mxegħlin sa minn l-ewwel snin ta' ħajjithom f'xi sengħa jridu u ma jridux, jitilgħu tajbin għal din is-sengħa, imma ma jkunu tajbin għal xejn iżjed. U billi wieħed mhux la kemm jidra jaħseb u jħoss it-tajjeb jekk ma jkunx imdorri, u

billi dawn huma mdorrijin fis-sengħa u ma jfittxux jifhamu s-siwi ta' haġ'ohra, ma jistax ikun li jkollhom il-ghaqaq. Għal-nekk issib li bosta drabi jċapċepu lill-mewt taqthom u jsafru lil dak li jagħtihom il-hajja; biżżejjed li jibda wieħed ! U dan in-nuqqas kbir ġej minn l-ghama taqthom. Għalhekk għal Boezio mhix hlief frugħa l-ġieh li jagħtu n-nies ta' bla taqthim, il-ghaliex ma tifhemx. Dawn imissna nsejthom naghag u mhux bnedmin. Ghax jekk naghga tintefa' minn fuq garf ta' elf qama l-ohrajn kollha jinxtehtu warajha. U jekk naghga hi u miexja fit-trieq titqabez, l-ohrajn kollha jagħmlu bhalha, avvolja jaraw li m'hemmx għal fejn jagħmlu hekk. Jiena rajt hafna naghag jaqbzu go bir ghax qabzet wahda minnhom, forsi ghax hasbet li sa taqbez xi hajt ghalkemm ir-rahaj mar quddiemhom biex jil-qagħhom b'sidru u dirghajh, jibki u jghajjat.

It-tieni nett, insemmi dawk in-nies li huma kontra lsienna għal bil-hani. Hafna huma dawk li jridu jkunu miżmumin bhala mgħallmin, aktar milli jkunu hekk tassew; u biex jewilla ma jigrix li ma jibqgħux jinżammu b'hekk jagħtu l-htija dejjem lix-xogħol jew lill-ghodda; bhala ma l-haddied bla sengħa jmaq-dar il-hadid li jiehdulu u jghid li s-sikkina hażina ghax il-hadid hażin, u d-daqqaq ghax ma jdoqqx tajjeb, iwahhal fil-kitarra. Hekk hemm xi whud, u m'humiex ftit, li jridu jghaddu b'nies li jafu jithaddtu u biex jehilsu li ma jghidu seju jew ighidu hażin, jagħtu l-htija lillsien twelidhom u jfahru lsien haddiehor. U min irid jara jekk hux ta' min imaqdru dan il-hadid jara x-xogħolijiet li johorġu minnu l-haddiema tas-sengħa u b'hekk jikxef il-qerq ta' dawk li jmaqdrux biex ma jmaqdrux lilhom infusom. Kontra dawn johodha Tullju fil-bidu tal-ktieb tiegħu li jismu "Għan il-Ġid" (1) għaliex fi żmien u kienu jmaq-dru l-latin ruman u kienu jfahru l-Grammatka griega. U hekk ukoll ingħid jien għar-raġunijiet bhala dawn, li dawn iċekknu l-lsien taljan u jgħollu dak ta' Provenza.

It-tielet nett jigu dawk li jmaqdru lsienna mħabba l-ghiatx ta' frugħa li għandhom. Hafna huma dawk li jaħsbu li billi jfahru lsien haddiehor u jiktbu bih, b'daqshekk sa jingħogbu iżjed milli kieku kitbu bi lsienhom. M'ghandniex xi nġid u hu ta' min ifahru dak il-bniedem li jitgħallem lsien barrani, imma ta' min imaqdru jekk, ifahru barra mis-sewwa biex jiftaħar b'rix haddiehor.

Fir-raba' nett l-imma ta' xi whud mhix hlief fil-ghira. Kif għedna qabel, il-ghira titnissel meta ssib min jinqala' daqsek. Post ġens ta' lsien wieħed, il-lsien inissel il-ghira u ghax wieħed ma jafx daqs l-iehor tigħ il-ghira. Dan il-ghajjur ma jmaqdrux billi jghid li hu ma jafx xi jghid, imma jmaqdar lill-lsien li bih inqada, biex jisraqlu, (billi jmaqdarlu xogħlu għal din ir-

(1) T. Cicero "De finibus Bonorum Et Malorum" li Dante qaleb "Di fine De' Beni!"

raguni) il-ġieħ ta' ismu, bħal dak illi jmaqdar il-ħadid tas-sejff mhux biex imaqdar il-ħadid imma biex lil l-imġhallem imaqdarlu x-xogħol tiegħu kollu kemm hu.

Il-ħames u l-aħħar nett jiġu l-ġwejjef. Il-bniedem ta' qalb kbira jkabbar lilu n-nifsu f'qalbu, u l-bniedem ta' qalb ċkejnkna dejjem jaħseb li hu iċken milli hu tabilhaqq. U billi t-takbir u t-tiċkin isir dejjem fuq xi haġa li għaliha l-kbir jtkabbar u ċ-ċkejken jiċkien, jiġri li l-kbir jara l-oħrajn iżgħar milli huma u ż-żgħir jarahom akbar milli huma. U billi l-bniedem iqis b'xibru jiġri illi l-kbir jaħseb illi dak, li jaġmel hu, hu aħjar minn li hu tassew, u aħjar minn dak li jaġmel haddieħor; u li l-ġifa jaħseb li għamilu ma jiswa għal xejn, u jkabbar xogħol haddieħor. Għalhekk hafna għal dan in-nuqqas ta' ħila imaqdru lsien twelidhom u jfaħħru lsien haddieħor u dawn il-flien kollha huma t-taljani ta' min jistmellhom, li jqisu bħala haġa ta' xejn is-sabiħ ilsienna, li jekk għandu xi ħitja mhix haġ' oħra ħlief li jistema fil-ħalq maħmuġ ta' dawn iż-żenjin, li warajhom jimxu hafna għomja li jiena semmejt fl-ewwel nett.

\* \* \*

(U dan li ġej wieġeb Thomas Moore għal min kien imaqdar lil lsien ingliz).

Din li lil lsienja jsejnhulu zorr mhiex ħlief bluha, għax kif jaf kull bniedem ta' taġħlim, kull ilsien hu hekk għal min ma jafux. Jekk imbagħad iridd jgħidu li hu nieqes mill-kliem, hadd ma jista' jgħid li ma għandux biżżejjed biex nuru x'naħsbu fuq kull haġa li wieħed hu mdorri jithaddet fuqha ma' haddieħor.

(B. Thomas Moore. Dialogue III. 16.)

## X'KITBULNA

.... Il-kitba tiegħek: *L-aħħar jiem tas-sajf f' Bingħisa* li qrajna f'*Lehen il-Malti* ta' Settembru, ngħoddha bħala biċċa xogħol letterarja li fiha mfisser tajjeb l-inħawi tad-dar fejn għaddej il-jiem tas-sajf u mħabbtek għas-skiet fil-beraħ tal-ġħelieqi, qrib il-baħar ukoll. Biċċa proża sbejha Maltija! Il-kelmiet: qalbi *tberrħet*, id-dar *imdella*, il-*mitjar* ta' Ħal-Far, *nittiffel* mat-tfal, *id-diwi* tal-ġħajjat, ħsejjes *tarraxa*, għelt li *jsemmem* il-qlub, u oħrajn, fosthom dawk immislin minn xi nomi u kliem iefor, għoġbuna hafna. Fiż-żmien li għaddejjin minnu, kliem immisiel bħal dan jiswielu wisq lil ilsienna l-ġħaiz, kif kont urejtna f'*Il-Malti* dwar kif jista' jikber u jisbieħ il-Lsien Malti.

MARIO AGIUS.

# FIL-KATAKOMBI (1)

## (Hsieb)

### "Koimitérion éos á Anastáseos" (2)

(Tmiem ta' skrizzjoni fuq qabar misrani)

Għalxejn tfittex hawnhekk tal-ġmiel is-sengħa,  
 dik is-sengħa li mliet Ateni u Ruma  
 b'egħgubijiet li l-ebda żmien ma sata'  
 jisboq fil-qawwa anqas fil-ħlewwa: l-ebda  
 kburi ma ħaseb lilu-n-nifsu jħalli  
 minqux fir-rħam hawnekk, biex minnu jibqa'  
 l-isem għallinqas u ma jmutx għal kollox.  
 Kullmin hawn niżel, għad li għex fid-dinja,  
 ma kienx tad-dinja (3) w ġid u għana-w żina  
 għalih fiergħa-w bla tglioma. Oh! x'jiswa, x'jiswa  
 tikseb u taħżen, la ma żżomx għal dejjem!  
 Wieħed biss hu ta' dejjem, u biex jirbħu  
 lil dan il-Wieħed li mal-faqar tghannaq,  
 kull ma jlellex fil-għajjn u l-qalb iħajjar  
 zammew dawk il-għaqlin taħt qiegħ riġlejh.  
 Kullmin niżel hawnhekk kien jaf li nieżel  
 f'nagħsa li minnha jqum; (4) kien jaf li Alla  
 jargħa' jiġbor f'setgħietu t-trab tal-oqbra  
 imxerred kullimkien u jargħa' minnu  
 idomm l-iġsma li l-Mewt ħattet u farrket.

DUN KARM.

(1) Katakomba: Għar, jew ħofra taħt l-art fejn l-insara kienu jidfnu l-mejtin u jagħmlu xi riti mqaddsa.

(2) Tliet kelmiet griegi li jfissru: "lok-il-mistrieħ sal-qawma mill-imwiet".

(3) Kelmiet ta' Kristu.

(4) Għalhekk l-insara semmew il-midfna tagħhom "Cimiterji", għaliex din il-kelma tfisser "marqad"

## EZAMI TAL-MALTI

Għal dawk li jkunu jridu l-quddiem jagħtu l-eżami tal-Malti sa ngibu hawn il-mistoqsijiet tal-aħħar eżami taċ-ċivil li sar fit-13 ta' Settembru li għadda.

1. Liema floss jiffisser bil-konsonanti *c* u *g*? Jista' wieħed jikteb *ciarrat, giurdien, ghendus, ctieb*?

2. Kif jingħaraf jekk il-floss ta' *ħ* f'tarf il-kelma għandux jinkiteb *ħ* jew xort'oħra? Nistgħu niktbu *bifħ, m ismuħ*?

3. Aghmel il-plural ta': *demgħa, żagħżuġħ, xaxar, żgħir fergħa, qalgħa*, u l-għadd imtenni ta': *gimgħa, siegħa, bajda*.

4. Liema huma s-suriet tal-verb u liema hu t-tifsir ta' kull waħda? Liema suriet jitnisslu mill-verb *fehēm*, u fisser kif inhuma mmisslin?

5. Liema hi l-ewwel sura ta' dawn il verbi: *qiegħed ittieħed, twiežen, stamat, stenbaħ, stagħna, tliegħeb, ixxiebaħ*.

6. Għid fiex jingħażlu: *fħimna* u *fehimna, bgħatna* u *bagħatna, għamilna* u *agħmilna*.

7. Fisser tajeb il-ligi ta' "t-tliet konsoranti" (trilateralism) fit-tiswir u fit-tnissil tal-kliem.

8. Sewwi fejn hu miktub hażin:

Gejna nfiċċuk fis-sagħtejn, imma kont għiadek ma gejċ. Qagħidna nilgħabu xi quarta. Imbagħad morna x-xgħara, u t-tifla r-rili haħblilha xagħrha.

Jitwiegħbu sitt mistoqsijiet biss.

## IRQAQAT TAL-KITBA

Staqsja xi liadd: Għaliex ma niktubux *meta kkmānda, kienu kkundannati* mingħajr *i* fil-bidu, bħalma niktbu *meta nkiser, kienu mberkin* mingħajr *i*?

Qabel ma nwiegħbu, ngħarrfu li fil-Malti hemm haħfna kliem li jibda b'żewġ konsonanti li huma ebsin għall-ilsien, l-aktar meta l-kelma ta' qabilhom tispicċa b'konsonanti, hekk *nsejt, kont mbierek*. Biex ikun aktar haħfif għall-ilsien kliem bħal dan iżid fil-bidu tiegħu l-vokali *i*, u għalhekk ingħidu u niktbu: *insejt kont imbierek*. Din il-vokali *i* m'hix biċċa mill-kelma, iżda żjeda barranija li tinhemeż mal-kelma, meta hi meħtieġa biss. Mela meta mhix meħtieġa, jiġifieri meta l-kelma ta' qabilha tispicċa b'vokali, l-vokali *i* ma tidhōlx, u

għalhekk niktbu *meta nkiser* u mhux *meta inkiser*, kienu *mberkin* u mhux *kienu imberkin*.

Issa fi kliem ġejj mit-taljan bħal *ikkmanda*, *ikkundanna ikkastiga*, *ippublika* jew ġejj mill-Ingliż bħal *illawdja*, *ikkrossja*, *iċċekkja*, *ixxiftja* l-vokali *i* u l-ewwel sillaba kollha nqisuha bħala biċċa mill-kelma u mhux bħalha żjieda barranija. Il-kelma taljana jew Ingliża meta daħlet fil-Malti kellha tilbes libsa Maltija biż-żjieda tal-ewwel sillaba. Mela l-vokali *i* ma tistâx tinxorob mill-vokali tal-kelma ta' qabilha imma għandha tibqa tinkiteb dejjem, hekk: *meta ikkmanda*, *kienu ikkundannati*.

Hekk ukoll fi kliem ta' nisel Malti l-vokoli *i* ma tinxorob qatt meta hi biċċa mill-kelma, u għalhekk niktbu: *meta ibbies* u mhux *meta bbies*, *ħadilna isimna* u mhux *ħadilna sinna*, *kotha Ingliži* u mhux *kotha ngliži*.

Mela l-vokali *i* fil-bidu ta kelma tinxorob mill-aħħar vokali tal-kelma ta' qabilha meta mhix biċċa mill-kelma; meta hi biċċa mill-kelma ma tinxorob qatt.

SAYDON.

## LIS-SALIB

(*Ave, Crux, spes unica*)

Kull meta, mnikket, lejċ inħares b'qima,  
Jew, niedem, nibki ta' frugħiti l-ħitja,  
Tilqagħna dejjem biex insib tbissima:  
Mill-fomm ta' dak li fuqek miet għalija.

Tfakkarni nieħu m'n għandu dit-tagħlima:  
Sabar, is-sewwa, ma' kullħadd mogħdrija.  
Qalbi tfarragħli x'ħin natik tislima;  
Twennisni b'dellek fit-treqât uegħrija...

Inissilli qawwa w tama, f'dinja mqallba...  
Kull jum filgħodu x'ħin ukoll filgħaxija,  
Inroddok b'qima qabel nibda t-talba.

Wara li f'mewti tkun ukoll int sabri,  
Jinxef il-ward ta' dawċ... li jaħsbu fija  
Xbiha biss tiegħek tibqa żzejjin qabri!

MARIO AGIUS

Villa Lia

## WARDA SAFJA

Qalb l-ohla fwejjah—ta' nwar il-plejju  
 Radmet Rożanna—hienja ż-żerriegħa.  
 F'warda bla tebgħia—l-isbaħ ta' Mejju  
 Fethet, xħin żernaq—jum ir-rebbiegħa,  
 Għaž-żagħżugh smajjar—ta' fommu hlejju  
 Riedet ix-xbejba—fil-ġnien tħalliha.

Darba fil-hemda—f'lejla qamrija  
 Il-"warda safja"—tatu f'idejh;  
 B'lehenha mitfi,—b'rasha mbaxxija  
 Talbitu jgħożżha—daqs ħubub għajnejh.  
 Din l-għanja hu niseġ—f'dik il-għaxija  
 Hekk kif mal-warda—tbewwsu xofftejh :

Rożanna! Din il-warda  
 Aktar flimkien rabtitna;  
 Tkun rahan ta' mħabbatna  
 Għal kemm itul iż-żmien  
 Naħliflek illi safja  
 Lilek inroddha jien  
 Sabiex targa' żzejjinlek  
 Bi ġmielha ħdan il-ġnien.

F'holm ta' mħabba,—bla tarf sabieħa  
 L-għanja tas-smajjar—żagħżugh bennitha....  
 'Ma f'daqqa walida—xħin hekk mistrieħa  
 Bħal żiffa kiesħa—mill-holm ħasditha:  
 Il-warda sbejħa—mimlija fwieħa  
 Bdiēt tittex ħiemda—bla ma sabitha.

Fl-aħħar, ġo rokna—mirfusa lemħet  
 Il-"warda safja"—niexfa l-werqiet.  
 Għall-hemm tal-ħajja—dlonk qalbha nfethet  
 Baqqħet miblugħa—tħares fis-skiet.  
 Bil-qerq tas-smajjar żagħżugh intebħet....  
 Għanjetu, mbikkma—tolfoq tenniet:

Rożanna! Din il-warda  
 Aktar flimkien rabtitna;  
 Tkun rahan ta' mħabbatna  
 Għal kemm itul iż-żmien.  
 Naħliflek illi safja  
 Lilek inroddha jien  
 Sabiex targa' żzejjinlek  
 Bi ġmielha ħdan il-ġnien.

Bħal warda li tiift inti  
 F'ħajtek ma ssib imkien.

# TAGHRIF

## KELMA BEJNIETNA

Xtaqna li ma nghiduha qatt dil-kelma, anqas bejnietna. U biex ma nghiduhiex stennejna mil-lum għal għada, stabarna, ittamajna. Imma baqa' f'wiċċna; il-ġerħa aktar kibret u ma nafux kif sa tiddewwa. Nghidu bla ħabi ta' xejn: *ħafna u ħafna mill-imseħbin ma jridux jafu bi ħlas* Tibda s-sena u ma jisingħux, nibagħituhom sa ġo darhom daqsxejn ta' karta biex inghidulhom kemm għandhom jagħtu u jwegħbux. Is-sena għaddiet aktar min nofsha u bil kemm għadhom ħallsu mit-tlieta waħda tal-imseħbin. Ħafna għadhom ma ħallsu anqas tas-sena l-oħra. Oħrajn anqas is-sena ta' qabilha ma ħallsu. X'uħud wara li tlabniehom iħallsu għal darba, tnejn, tlieta, b'wiċċhom tost qatgħu t-tisħib u hallewna b'sena jew sentejn dejn. Għaliex dan? Din mhix iġulija! Biex tibgħiat xelin bolli f'envelop ma tridx tithabat wisq. U jistgħu wkoll, bħal ma jagħmlu x'uħud, jissieħbu tnejn jew tlieta bejniethom u jibagħtu l-bolli f'envelop wieħed. Taħbit żgħir għal min irid jagħmlu. U mbagħad ħafna minn dawk li għandhom jagħtu, tismagħhom b'sebāt ilsna jfahħiru l-Malti, iġħidu li jħobbuh u li jagħmlu kollox biex jarawh imgħolli u mwegħgħah, u xelin fis-sena ma jħallsuhx!

Issa x'sa nagħmlu? Jew inkunu rġiel ta' kelmtna: jiġifieri, nżommu kelmtna bħala mseħbin u nħallsu, jew dan il-ktieb ma joħroġx iżjed. Nixtiequ li konna nistgħu nqassmuh b'xejn, imma din tibqa' dejjem xewqa bla temma. Hbatna nkabbru l-ktieb u bdejna noħroġuh b'16 il-faċċata. Imma židna l-ispejjes u naqas id-dħul!

Għalhekk nghidu l-aħħar kelma u nitolbu l-imseħbin iħallsu biex ma jgħagħluniex inwaqqfu x-xogħol tagħna x'ħin beda jagħti l-frott tiegħu.

250 imsieħeb f'Lehen il-Malti għadhom ma ħallsux is-sena 1934-35.

120 imsieħeb għadhom anqas ma ħallsu s-sena 1933-34.

Inġibu isimhom?

## KOTBA LI BAGHTULNA

"Melita Agricola", Nri. 1-22

"The Teacher" ta' Ottubru.

GALEA A. M. "Tagħlim tal-Appostli"; it-tmien ktieb.

"L-ewwel għajjnuna lil min ikorri" maqlub bil-Malti mill-Prof.

Sir Tem. Zammit, 1934, The Empire Press, faċċ. 241.

Niżzu ħajr lil kulħadd.

**Tish.b**

6d. kull sitt xhur  
1s. kull sena  
Kopja wahda sold  
Ghal barra minn  
Malta id-doppju.

**INFAKKRU**

**L-imsehbini li għadhom ma hallsux biex jibagħtu l-Empire Press il-ħlas tagħhom, u dawk li għandhom jagħtu aktar minn sena nerggħu nitolbuhom, bħalma tlabniehom bosta drabi, jħallsu jew, jekk ma jridux jibqgħu msehbini. iregggħu dal-ktieb lura mal-ħlas tal-warrani.**